



Ko e Kātoanga Keké



Fai 'e Lori Fuller Sosa
 Ngaahi Makasini 'a e Siasí
 (Makatu'unga 'i ha talanoa mo'oni)

“E 'ikai te u tuku ke tuenoa 'a kimoutolu; te u ha'u kiate kimoutolu” (Sione 14:18).

“**O**ua te ke lele mama'o!” Ko e ui atu ia 'a Tetí. “Oku 'alu ke po'uli, pea 'oku 'ikai ke u loto ke ke tō.”

Na'e tu'u 'a Viniseni peá ne tafoki mai. “Ka 'oku fu'u tuai ho'o lué. 'Oku ou fie a'u ki he kātoangá na'a faifai kuo 'osi kotoa e keké!”

“He 'ikai ke 'osi e keké ia,” ko e lea ange ia 'a Tetí 'i he'ena tulituli atu mo Mamí. “Kae 'oua leva pē kuó ke a'u atu ki ai!”

Na'e lava ke fanongo 'a Viniseni ki he tā 'a e nafá 'i he'enua fakaofi atu ki he pāká. Ne tautau ha fo'i maama lanu kehekehe mei he 'ulu'akaú, 'o fakamaama 'a e pō fakapo'ulí. Ne kai 'a e ngaahi fāmilí 'i he tupenu 'ufi'ufi, ko e teuteu ke nau sio fakataha he māhina kātoá.

Na'e 'ilo 'e Mami ha kongá ne 'atā he musié peá ne folahi ai 'enau tupenú. Na'á ne 'oange ha koini kia Viniseni ke fakatau mai 'aki ha me'akai.

“Mālō!” Na'e 'ikai fa'a tatali 'a Viniseni ke 'alu 'o 'eva. Na'á ne lau 'ene koiní 'i he lolotonga 'ene lué. Pa'anga 'e valu! Na'e fe'unga ia ke fakatau mai 'aki ha keke. Ka ko e hā e kalasi na'á ne fie ma'ú? Hami? Fua'imoa? Teliani?

Na'e faifai peá ne fili ha keke na'e fonu 'i he kilimi piini 'uli'uli. Na'á ne 'alu mei he palepale ki he palepale lolotonga 'ene kaí, 'o mo'usioa he me'akai kehekehe kotoa pē. Fokotu'una va'akau moá. Fanga fu'u kulo supo fifisí mo e nūtoló. Mahalo na'a lava ke ne fakatau mai 'aki 'ene toenga sēnití ha 'aisi momosi mo e 'aisi kilimi!

Ne 'ikai fuoloa kuó ne heva atu ki ha feitu'u ne 'ikai loko lahi ai 'a e māmá. Na'á ne ma'u ha fakakaukau 'i he fakapo'ulí.

'Oku ou fifili pe ko e hā e mama'o te u lava 'o lue ai mo kuikui hoku matá? Na'á ne kuikui hono matá peá ne manga ki mu'a. Peá ne toe manga. Pea na'e fihia hono va'é 'i ha me'a. Na'á ne tō!

Hauē! Na'e tau hono kumukumú 'i ha me'a māsila. Ko ha la'i tāpuni ukamea lahi 'o e fakatafenga vaí! Na'á ne ala hake ki hono kumukumú. Na'e toto ia.

“Teti? Mami?” ko 'ene uí hake ia. Na'á ne foki fakatovave ki he māmá, pea na'e tokoní'ia 'e ha taha ke fakasio 'ene ongomātu'á.

“Ne kamata ke ma hoha'a!” Ko e lea ange ia 'a Mamí. Na'á ne sio atu leva ki hono fofongá. “Oku fie ma'u ke tau 'alu ki falemahaki.”

Ne 'ikai fuoloa mei ai ne tangutu 'a Viniseni mo Mami mo Teti 'i he loki talitali 'i falemahakí.

Na'á ne fu'u ilifia 'aupito. Te ne sai pē nai? Na'á ne 'apasia hono nimá mo fakakaukau kia Sīsū. Ne papitaiso ia mo hono fāmilí 'i ha ngaahi māhina sí'i kimu'a. Ne talaange 'e he ongo faifekau 'e lava ke tokoní'ia 'e Sīsū ke ne ongo'i fiemālie.

'E tokoní'ia au 'e Sīsū Kalaisi. Na'á ne toutou fakakaukau 'e tokoní'ia au 'e Sīsū Kalaisi. Pea na'e taimi sí'i na'á ne ki'i ongo'i nonga ange. Ne hangē na'e 'i hono tafa'akí 'a e Laumālie Mā'oni'oní.

Ne kuku 'e Teti hono nimá.

Ne talaange 'e Mami, “E lelei pē 'a e me'a kotoa.”

Na'e kamo pē 'a Viniseni. Na'á ne 'ilo'i na'á ne mo'oni.

'I he taimi ne ha'u ai 'a e toketaá, na'á ne tui-tui'i hono kumukumú. Na'e mamahi, ka na'e 'ikai ke fu'u ongo fēfē. Na'á ne talaange mahalo pē 'e piki. Ka na'e sai pē ia. Ko e taimi kotoa pē na'á ne sio ai ki aí, te ne manatu'i 'a e keké, ko e kātoangá, mo ha taimi na'á ne ongo'i ne fakafiemālie'i ai ia 'e Sīsū mo e Laumālie Mā'oni'oní. ●

Na'e hoko 'a e talanoa ko 'ení 'i Malēsia. Vakai ki he talanoa hokó ke ako lahi ange ki he fonua ko 'ení!